

തീരദേശങ്ങളിലെ രാമച്ച കൃഷി

23 (1008) ശ്രീ. എൻ. കെ. അക്ബർ: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തിന്റെ തീരപ്രദേശങ്ങളിലെ രാമച്ച കൃഷിയുടെ പ്രോത്സാഹനത്തിന് എന്തെല്ലാം നടപടികളാണ് സ്വീകരിച്ചിട്ടുള്ളതെന്ന് വ്യക്തമാക്കുമോ?

2021-22 സാമ്പത്തിക വർഷം കൃഷി വകുപ്പ് നടപ്പിലാക്കുന്ന പ്രാദേശിക പ്രാധാന്യമുള്ള വിളകളുടെ പ്രോത്സാഹന പദ്ധതിയിൽ ഉൾപ്പെടുത്തി രാമച്ച കൃഷി ചെയ്യുന്നതിന് 10,000 രൂപ ഒരു ഹെക്ടറിന് എന്ന നിരക്കിൽ, 20 ഹെക്ടർ സ്ഥലത്ത് കൃഷി ചെയ്യുന്നതിന് രണ്ടുലക്ഷം രൂപ വകയിരുത്തിയിട്ടുണ്ട്. നടപ്പുവർഷം മലപ്പുറം ജില്ലയ്ക്ക് പ്രാധാന്യം നൽകിക്കൊണ്ട് പദ്ധതി നടപ്പിലാക്കാനാണ് ഉദ്ദേശിച്ചിരിക്കുന്നത്.

(ബി) തദ്ദേശഭരണ സ്ഥാപനങ്ങളുടെ സബ്സിഡി മാർഗ്ഗരേഖയിൽ രാമച്ച കൃഷിക്ക് പ്രത്യേക സബ്സിഡി അനുവദിക്കുന്നത് പരിഗണിക്കുമോ?

തദ്ദേശഭരണ സ്ഥാപനങ്ങളുടെ സബ്സിഡി മാർഗ്ഗരേഖയിൽ രാമച്ച കൃഷിക്ക് പ്രത്യേക സബ്സിഡി അനുവദിക്കാൻ ശുപാർശ നൽകുന്ന കാര്യം പരിഗണിക്കുന്നതാണ്.

കർഷകർക്ക് സൗജന്യ വൈദ്യുതി കണക്ഷൻ

24 (1009) ശ്രീ. ടി. ജെ. വിനോദ്: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്ത് കർഷകർക്ക് ഏതൊക്കെ കൃഷികൾക്കാണ് സൗജന്യ വൈദ്യുതി കണക്ഷൻ നൽകുന്നത്?

കാർഷിക സൗജന്യ വൈദ്യുതി പദ്ധതിപ്രകാരം വൈദ്യുതി സൗജന്യത്തിനുള്ള അർഹത സംബന്ധിച്ചിട്ടുള്ള മാനദണ്ഡങ്ങൾ ചുവടെ ചേർക്കുന്നു:

- (i) 30 സെന്റിൽ കുറയാതെ കൈവശ ഭൂമിയുള്ളവരും അതിൽ 75%-ൽ കുറയാതെ കൃഷി ചെയ്തിട്ടുള്ളതുമായ വ്യക്തികൾ.
- (ii) 10 സെന്റിൽ കുറയാതെ പച്ചക്കറി കൃഷി ചെയ്തിട്ടുള്ള കർഷകർ.
- (iii) 5 സെന്റിൽ കുറയാതെ വെറ്റില കൃഷി ചെയ്തിട്ടുള്ള കർഷകർ.
- (iv) നെൽകൃഷി ചെയ്യുന്ന കർഷകർക്ക് ഭൂപരിധിയില്ല.

(ബി) സംസ്ഥാനത്ത് ആകെ എത്ര കാർഷിക വൈദ്യുതി കണക്ഷനുകൾ ഉണ്ടെന്നും ആയതിൽ കൃഷി വകുപ്പ് പണമടയ്ക്കുന്ന കണക്ഷനുകൾ എത്രയാണെന്നും വ്യക്തമാക്കുമോ?

കെ.എസ്.ഇ.ബി.എൽ.-ന്റെ കണക്കുപ്രകാരം സംസ്ഥാനത്ത് 30/06/2021 വരെ ആകെ 5,06,313 എണ്ണം കാർഷിക വൈദ്യുതി കണക്ഷനുകൾ ഉണ്ട്. കാർഷിക സൗജന്യ വൈദ്യുത പദ്ധതിപ്രകാരം കൃഷി വകുപ്പ് പണമടയ്ക്കുന്ന 2,63,883 കണക്ഷനുകളാണുള്ളത്.

സംസ്ഥാന കാർഷിക മേഖലാ വളർച്ച

25 (1010) ശ്രീ. കെ. ജെ. മാക്സി: താഴെ കാണുന്ന ചോദ്യങ്ങൾക്ക് കൃഷി വകുപ്പുമന്ത്രി സദയം മറുപടി നൽകുമോ:

(എ) സംസ്ഥാനത്തിന്റെ കാർഷിക മേഖലയുടെ കഴിഞ്ഞ അഞ്ചുവർഷത്തെ വളർച്ച സംബന്ധിച്ച വിശദാംശം ലഭ്യമാക്കുമോ?

സാമ്പത്തിക സ്ഥിതിവിവര വകുപ്പിന്റെ കണക്കുകൾ പ്രകാരം കാർഷിക അനുബന്ധ മേഖലകളിലെ (കൃഷി, കന്നുകാലി, വനവിഭവം, മത്സ്യബന്ധനം) വാർഷിക വളർച്ചാനിരക്ക് (ജി.എസ്.വി.എ. 2011-12-ലെ സ്ഥിര വില അനുസരിച്ച്) 2013-14-ൽ (-)6.31 ശതമാനവും 2014-15-ൽ 0.02 ശതമാനവും, 2015-16-ൽ (-)5.10 ശതമാനവും 2016-1-ൽ (-)0.65 ശതമാനവുമായിരുന്നു. 2017-18-ൽ കാർഷിക മേഖലയിൽ 2.11 ശതമാനം വളർച്ച രേഖപ്പെടുത്തിയെങ്കിലും 2018-19 ൽ (-)2.38 ശതമാനമായും 2019-20-ൽ (-) 6.62 ശതമാനമായും വളർച്ച കുറഞ്ഞു. 2018-19-ൽ മത്സ്യബന്ധന, വനവിഭവ മേഖലകളിൽ കൂടിയ വളർച്ചാനിരക്ക് രേഖപ്പെടുത്തി. ഇത് യഥാക്രമം 6.55 ശതമാനവും 0.54 ശതമാനവുമായിരുന്നു. എന്നാൽ മറ്റ് മേഖലകളിൽ കുറഞ്ഞ വളർച്ച നിരക്കാണ് പ്രകടിപ്പിച്ചത്. 2019-20-ൽ എല്ലാ മേഖലകളിലും കുറഞ്ഞ വളർച്ചാനിരക്ക് രേഖപ്പെടുത്തി. എസ്.ഡി.ജി. ഇന്ത്യ ഇൻഡക്സ് 2019 പ്രകാരം സംസ്ഥാനത്തിന്റെ മൊത്തം മൂല്യ വർദ്ധനവിൽ (ജി.എസ്.വി.എ.) കാർഷിക അനുബന്ധ മേഖലയുടെ വിഹിതം ചെറുതാണെങ്കിലും മൊത്തം മൂല്യവർദ്ധനവിൽ ഒരു തൊഴിലാളിക്ക് ലഭിക്കുന്ന പങ്കിന്റെ കണക്കിൽ കേരളം ഇന്ത്യയിൽ മൂന്നാം സ്ഥാനത്താണ്. സംസ്ഥാനത്തിന്റെ മൊത്തം മൂല്യവർദ്ധനവിൽ ഒരു തൊഴിലാളിക്ക് ലഭിക്കുന്ന പങ്ക് 2.19 ലക്ഷം രൂപയാണ്. സംസ്ഥാനത്തിന്റെ മൊത്തം ജി.എസ്.വി.എ.-യിൽ (2011-12 ലെ സ്ഥിര വിലയനുസരിച്ച്) കാർഷിക അനുബന്ധ മേഖലയുടെ വിഹിതം 2013-14-ൽ 12.37 ആയിരുന്നത് കുറഞ്ഞ് 2019-20-ൽ 8.03 ശതമാനമായി.